

કોઈ કોઈનું નથી રે



કોઈ કોઈનું નથી રે [૨] !
નાહક મરીએ છે બધાં મથી મથી રે !!---કોઈ કોઈનું...

જન્મ-જનેતાએ જન્મ જો દીધો,
પાળી પોષીને મોટો જો કીધો;
પરણ્યા પછી માની સામું જોતો નથી રે.---કોઈ કોઈનું...

મનથી માન્યું હતું કે આ બધા છે મારા,
દગા કિસ કા સગા નહીં દેહી પરબારા;
સ્વાર્થ વિના પ્રીત કોઈ કરતું નથી રે.---કોઈ કોઈનું...

રખડતો દીકરો ઝેર જેવો લાગે,
કમાઉ દીકરો વ્હાલો રે લાગે;
આ તો ગરજગરજ સોદા, એમાં સાર નથી રે.---કોઈ કોઈનું...

બૈરી વળાવે બારણા સુધી,
દીકરા જલાવે દીવાસળી મૂકી;
પ્રાર્થનાસભામાં કોઈ રોતું નથી રે.---કોઈ કોઈનું...

આ મારો દીકરો ને આ મારો બાપ છે,
આ મારી ઘરવાળી ને આ મારી માત છે;
મૂઆની સંગાથે કોઈ જાતું નથી રે.---કોઈ કોઈનું...

કંઈક ગયા ને વળી કંઈક જવાના,
કાયમના નથી કોઈ અહીંયાં રહેવાના;
ગયા તેના કોઈ સમાચાર નથી રે.---કોઈ કોઈનું...

અનંત જન્મોનાં આ ને આ જ નાટક,
વૈરાગ જન્મે નહીં વાહ માયા ત્રાટક;
'દાદા' વિના ગૂંચ-ગાંઠ છૂટતી નથી રે.---કોઈ કોઈનું...

